

20 ሰኔ 2020

**መልእክት አምባ. ዓንደብርሃን ወልደጊዮርጊስ
ብኣጋጣሚ 20 ሰኔ 2020 መዓልቲ ሰማእታት**

ክቡር ህዝቢ ኤርትራ :

ሎሚ 20 ሰኔ 2020 : ከም ወትሩ ዓመት ዓመት : ነቶም ምእንቲ ናጽነት ሃገርና : ሓርነት ህዝብና : ኤርትራ መታን ኪትስእን ኪትስስንን፤ ህዝቢ ኤርትራ መታን ናጻ ኪኸውን ዚወደቁ ጀጋኑ ሰማእታትና ብዓሚቶ ተዝታን ዓቢ ሓበንን እንዝክረላ ዕዝዝቲ ዕለት ኢያ ።

ብጽኣት ሰማእታትና ክቡር ህይወቶም ዚበጀዉ : ኤርትራ ናጻ ልዑላዊት ሃገር መታን ኪትከውን፤ ህዝቢ ኤርትራ ድማ ሓራ ልዑላዊ ህዝቢ መታን ኪኸውን ኢዩ ። ብጽኣት ሰማእታትና ክቡር ህይወቶም ዚወፈዩ : መጻእቲ ወለዶታት መንእሰይ ኤርትራ ኣብ ንቡር መነባብሮ : ብግቡእ ስድራቤታዊ ሓልዮትን ብብቐዕ ስርዓተ ትምህርትን እናተኸስኩሱ መታን ኪዓብዩ ኢዩ ።

እቲ ኹሉ ኣብቲ ኹሉ-ጐድናዊ ጥምጥም ምስ ሓይልታት ባዕዳዊ ወራር ኣብ ዓውደ ውግኣት : ከተማዊ ስርሒታትን ኣብያተ ማእሰርትን ኩነብጠንቂ ኣረሜናዊ ግፍዕታት ሰራዊት ወራር ኢትዮጵያ ዚወሐዘ ቀይሕ ደም ተጋዳላይን ህዝብን : ዚተኸስኩሱ ኹሉ-ጐድናዊ ኣዕጽምትን፤ እቲ ኹሉ ዚተኸፍለ ማእለያ ዘይብሉ ብዝሒ ኤርትራዊ ህይወት፤ ኤርትራ ሃገርና ናጽነትን ሓርነትን ተጐናጺፋ፤ መንእሰይ ኤርትራ ብዘመናዊ ስነፍልጠትን ስነኪነትን ዕቕር ዓቕሙ ኣማዕቢሉ፤ ንነብሱን ስድርኡን ርሁው መነባብሮ ሃኒጹ፤ ሓበን ወለዱ : ኣማዕባሊ ሃገሩን ኣገልጋሊ ህዝቡን መታን ኪኸውን ኢዩ ።

ብርግጽ : እቲ ህዝቢ ኤርትራ ዚኸፈሎ መጠን መስዋእቲ : ብተዛማዲ : ኣብ ዘመናዊ ታሪኽ ቃልሲ ውጽዓት ህዝብታት ዓለም መዳርግቲ የብሉን ። እቲ ዚተኸፍለ መስዋእቲ ንህዝቢ ኤርትራ ብኣሃዛት ዚግለጽ ሓፈሻዊ መቐዘፍቲ ጥራይ ኣይኮነን ። ረዚን ሚዛን ዚሓዘለ : ዓሚቶ ሃገራውን ሰብኣውን ትርጉም ዘለዎ : ወትሩ ህያው ኩይኑ ዚዝከር ኣዝዩ ክቡር ጽዋእ ኢዩ ። ምኽንያቱ : እቲ መስዋእቲ ንኹሉ ኤርትራዊ ስለ ዚትንክፍን : ሳላኡ ኤርትራ ሃገርና ልዑላዊ ናጽነት ስለዚጨበጠትን ።

ብርግጽ : ነፍሲ ወከፍ ኤርትራዊ ዜጋ ዘይተሰውኡ ውላድ ወይ ዘይተሰውኡ ኣባል ቤተሰብ ዘይብሉ የለን ። ኹሎም ደቀን ብመስዋእቲ ዚሰኣና፤ ኣብ ሃልሃልታ ኩነ ንጣር ናይቲ ኩናት ዚጸነታ ስድራቤታትን ዚዓነዋ ዓድታትን ኣዝዩን ብዙሓት ኢየን ። እቲ መስዋእቲ ንመላእ ህዝቢ ኤርትራ ዚትንክፍ፤ እቲ ውጽኢቱ ድማ : ንመላእ ህዝቢ ኤርትራ ዘርብሕን ዘሓብንን ሃገራዊ ናጽነት ኢዩ ።

እቲ ኹሉ ዚተኸፍለ መስዋእቲ ናይ ተኸታተልቲ ወለዶታት ጀጋኑ : ክቡር ዋጋ ናጽነት ኢዩ ። እቲ መስሪታዊ ዕላማ : ትጽቢት ኩነ ተስፋ ህዝብና : መብጽዓ ናጽነት ተረጋጊጹ፤ ሓርነት : ፍትሒ : ራህዋን ቅሳነትን ንምስፋን ኢዩ ነይሩ ። ይኹንምበር : ኣዝዩ ዘሕዝን ታሪኻዊ ግርንቢ ጥ ኣጋጢሙ፤ ሕድሪ ሰማእታትና ተጠሊሙ፤ ሎሚ 29 ዓመታት ድሕሪ ናጽነት : ህዝብና ብሓፈሻ : መንእሰይና ብፍላይ : ኣደዳ ኣደራዕ ናይ ውልቀ-ምልካዊ ግፍዒ : ጭቁና : መድቄስትን ዓመጽን ኩይኑ፤ ኣብ ንምግላጹ ዘሸቑርር ስቓይ ናይ ስእነት : ጭንቅን ጸበባን ወዲቐ ።

ሰማእታትና ውልቀ-ምልኪ ንምትካል ኣይተሰውኡን ። ሰማእታትና ባዕዳዊ ጭቁና ብዘበታዊ ጭቁና ንምትካእ ኣይተሰውኡን ። ሰማእታትና ህዝብና ብሓለንጊ ዓመጽ : ውርደት : ስእነት : ጥሚት ንኪገርፍ ኣይተሰውኡን ። ሰማእታትና ስንኩላን ኩናትና ብቃጻ ንኪቐተሉ ኣይተሰውኡን ።

ሰማእታትና መንእሰያትና ንምፍላስ፤ ደቀምን ደቂ ብጽቶምን ኣብ ምድረበዳ ሳሃራ ብወቕዒ ጸሓይ ንኪወድቁ፤ ኣብ ምድረበዳ ሲናይ ተሓሪዶም ኩላሊቶም ንኪሸየጥ፤ ኣብ ሊብያ ክሳውዶም ንኪስየፍ፤ ኣብ ማእከላይ ባሕሪ ንኪጥሕሉ፤ ፈቐድኡ ኣብ ስደት ከርተት ኪብሉ፤ ኣይተሰውኡን።

ህዝብና ብዓቢኡ ጽቡቕ ኣይተፈድየን። ዚግብኦ ደበስ ኣይረኽብን። ኤርትራ ሃገርና ሎሚ ናብ ናይ ብዙሃን ገሃነም ተቐይራ ኪትርእ መዓንጣ ከብድኻ ዚቐርጽ ኢዩ። ኣብዚ ለበዳ ኮቪድ-19 ንመላእ ዓለም ወሪሩሉ ዘሎ ሕማቕ እዋን'ዚ ብፍላይ፡ ህዝብና ኣብ ኣዝዩ ኣሻቓሊ ኩነታት ይርከብ። መብዛሕትኡ፡ ኣሸንኳይ ዶ መባእታዊ ክንክን ጽሬት ንምሕላው ዘኽእል፡ ነታ ንኣፉ ዚሰትያ እኹል ቀረብ ማይ፤ ኣካላዊ ምፍንታት ንምግባር ዘኽእል ዘጋላብጥ ስፍሓት ዘለዎ ንቡር መንበሪ ገዛ፤ ሃለዋት ጥዕናኡ ንምፍላጥ ዘኽእል መመርመሪ መሳርሒታት፤ ጥዕንኡ ንምክንኻን ዘኽእል ብቐዕ ኣገልግሎት ሓለዋ ጥዕና የብሉን።

እዚ ከይኣክል፡ እቲ ውልቀ-ምልካዊ ስርዓት ንክስተት ኮቪድ-19 ከም ምቕጻ ኣጋጣሚ ተጠቂሙ ዓመጸኛ ቍጽጽሩ ንምጥባቕ፤ ቀይዲ ምንቅስቓስ ኣዊጁ፡ ነቲ 'ካብ ኢድ ናብ ኣፍ' ዚነባብር መብዛሕትኡ ህዝብና ድራር እለቱ ከይምእርር፡ ንከም ንግዲ፡ ናኣሽቱ ሸቐጣ-ሸቐጥ፡ ምግፋፍ ዓላ ዚኣመሰሉ መዓልታዊ ቍጠባዊ ንጥፊታት ብምዕጻው፤ ንሓደጋ ክቱር ጥሜት ኣቃሊዑ ይርከብ። ነቲ ኣብ ውሽጥን ኣብ ደገን ዚካየድ ዘሎ ምትሕልላይ ብምምጓስ፤ ህዝብና ነዛ ሕማቕ እዋን ብደሓን መታን ኪሓልፋ፡ ሓድሕዳዊ ምትሕግጋዙ ከዕዝዝ እላቦ።

ብሓቂ፡ ስድራቤታት ሰጢኦት ግቡእ ደበስ ኣይረኽቡን። ሰጢኦትና ንገዛእ ርእሶም ንጅግንነቶም ዘንጸባርቑ ግቡእ ክብሪ ኣይረኽቡን። ካልኣስ ይትረፍ፡ ዛጊት ንክብርም ዚበቅዕ፡ ህያው መርኣያ ወፊያ ሓርበኛነቶም ዘዘኻኸር፡ ንቡር ሃገራዊ ሓወልቲ'ኳ ኣይተሰርሓሎምን።

ኪኖ'ቲ ዓመት ዓመት ብምስሉይ ዝኸሪ መስዋእቶም ግቡእነት ንምርካብ ዚካየድ ሕሱር ሸቐጥ ናይቲ ስርዓትን ንብዓት ሓርገጽ ናይ ሰዓብቱን ደገፍቱን፡ ዚኸይድ ቁምነገር ኣይተራእየን። እቲ ዓማጺ ውልቀ-ምልካዊ ስርዓት ኣብ ስልጣን ክሳብ ዘሎ ድማ፡ ንኪርእ ትጽቢት ኣይግበርን።

በዚ ኣጋጣሚ'ዚ፡ ንሕና ከም ተቓለስቲ ንፍትሒ መጠን፡ ብስም **ልዑላውነት ህዝቢ ኤርትራ**፡ ምስቲ ኣብ ኣመሪካን መላእ ዓለምን ጸረ-ዓሌታዊ ኣድሉዎን ግፍዕታትን ዚካየድ ዘሎ ሰፊሕ ህዝባዊ ተቓውሞ ዘለና ምሕዝነት እገልጽ። ንስድራቤትን ፈተውትን ጆርጅ ፍሎይድን ካልኦት ተመሳሰልቲ ግዳያት ዓሌታዊ ግፍዕን ድማ ጽንዓት ይሃብኩም፤ ወትሩ ኣብ ጐድንኹም ኣለና፡ እብል። ብወገንና ድማ፡ ነቲ ኣብ ሃገርና ንህዝብና ዓፊኑ **ምስትንፋሰ** ብምኽላእ ህይወት ናይ ኣሸሓት ዜጋታት ዘሕልፍ ዘሎ ዘቤታዊ ጨቋኒ ንምእላይ ብምቅላስ ግብራዊ ምሕዝነትና ነረጋግጽ።

ብግብሪ፡ እቲ መበቁላዊ ዕላማታት ብረታዊ ተጋድሎና፤ መሰረታዊ ባህግታትን ሃረርታን ህዝብና ኩነ መብጽዓታት ሰማእታትና ስለ ዚተጠልመ፤ ኣብ ትሕቲ ቅዋማዊ ሕጊ እትመሓደር፤ ሓርነት፡ ፍትሕን ራህዋን ዚሰፈና፤ ምዕብልትን ብልጽግትን ኤርትራ ብምህናጽ ሰማእታትና ንምድባስ ንበገስ።

ኣብ ሃገርና ምልኪ ተኣልዩ ግቡእ ደምክራሲያዊ ስርዓት ኣብ እንቅመሉ እዋን፤ ኣብቲ ቀንዲ ኣደባባይ ርእሰ-ከተማና ኣስመራን ካልኦት ከተማታትናን፤ ነባሪ ሕላገት ሰማእትነቶም ዘመልክት፤ ታሪኽ ጅግንነት ብረታዊ ቃልሲና ዘውርስ፤ ሓርበኛነት ተኸታተልቲ ወለዶታት ዚኹስኹስ፤ ኣብ ከከባቢኡ ጸብለል ዚብል፡ ግርማ-መጐስ ዚዓሰሎ መዘከርታ ሓወልቲ **ሰማእታት** ክንተኸለሎም ኢና። ቀንዲ ጐድናታትን ጽርግያታትን ከተማታትና በስማቶም ኪሰለም ኢዩ።

ሎሚ፡ እቲ ዕርቃኑ ዚወጸ ውልቀመላኹ፡ ንጥልመት ብክድዓት ንምድባስ ብስቱር ይሰርሕ ከም ዘሎ ዘመልክት ሓበሬታታት ኣሎ። ነቲ ንትሕዝቶን ቅርጽን ፖለቲካዊ ጀኦግራፍ ኤርትራን ኢትዮጵያን ንምቕያር ተኣሊሙ ዚሰርሓሉ ዘሎ ምስጢራዊ ውዲት ቅድሚ ምትግባሩ ንምኹላፍ፤ ኹሉ ሃገራዊ

ኤርትራዊ፡ ውድብ ይኹን ውልቀሰብ፡ ብምሉእ ዓቕሙ ኪሰርሕ ይግባእ። ሕድሪ ሰማእታትና ንምፍጻም፡ ነዛ ጽዋእ ሰማእታትና ዚኹነት ልዑላዊት ሃገረ ኤርትራ ብምዕቃብ፤ ልዑላውነት ህዝቢ ኤርትራ ንምርግጋጽ ሓቢርና ንቃለስ።

ዕድመ ንናጻ ልዑላዊት ሃገረ ኤርትራ!

ዘልኣለማዊ ሓበን ንጀጋኑ ሰማእታትና!

ፈጣሪ ንኤርትራን ህዝባን ይባርኽ!